



**என்.ஜி.எம். கல்லூரி**  
**பொள்ளாச்சி**



**உலகளாவிய விழுமியங்கள்**



**மனிதவள மாண்புத் துறை**

## பொருளடக்கம்

1. இனப்பாகுபாடும் தீர்வும்	...	7
2. சுற்றுச்சூழல் பாதிப்பும் அதன் தீர்வும்	...	13
3. அரசியல் கொந்தளிப்பும் தீர்வும்	...	22
4. உலகை அச்சுறுத்தும் தீவிரவாதமும் தீர்வும்	...	26
5. கலாச்சார சீரழிவும் தீர்வும்	...	32
6. ஒருமித்த கலாச்சார விளைவும் தீர்வும்	...	38
7. பொருளாதாரப் பாகுபாடுகளும் தீர்வுகளும்	...	47
8. செயலும் மனிதனே தீர்வும் மனிதனே	...	54
9. தவம்	...	58
10. முத்திரைப் பயிற்சிகள்	...	62

## 4. உலகை அச்சுறுத்தும் தீவிரவாதமும் தீர்வுமும்

முனைவர் பி. பத்ரி ஸ்ரீமன் நாராயணன்  
முதல்வர், என்.ஐ.எம். கல்லூரி,  
பொள்ளாச்சி.

உலகை இன்றைய காலகட்டத்தில் தீவிரவாதம் அதிதீவிரமாக வேட்டையாடிக் கொண்டுள்ளது! மானுடத்தின் இந்த நோய்க்கான காரணம் என்ன? இதற்கான மருத்துவம் உள்ளதா? எதிர்காலத்தில் மானுடம் இதன் கோரப்பிடியிலிருந்து தப்புமா? இது போன்ற வினாக்களுடன் கூடிய சிந்தனை மனிதாபிமானம் கொண்ட எவருடைய உள்ளத்திலும் எழுவது இயல்பே.

### தோற்றுவாய்

தீவிரவாதம் சமீபத்தில் தான் தோன்றியது என்று இருக்குமானால் அதற்கான தீர்வு காண்பது என்பதும் எளிதாக இருக்கும். ஆனால் மனித இனம் தோன்றிய நாள்தொட்டே தீவிரவாதமும் தோன்றியிருப்பதை உணர்ந்து கொள்ள முடிந்தால், மானுட இனத்தின் ஆயுளும் தீவிரவாத இயக்கத்தின் ஆயுளும், ஒன்றாகவே இருப்பதைப் புரிந்து கொள்ளலாம்.

சாக்ரடீஸ் போன்றவர்களை விஷம் அருந்தச் செய்ததும், இயேசு போன்றவர்களை சிலுவையில் அறைந்ததும், மகாத்மா காந்தி போன்றவர்களைத் துப்பாக்கி தோட்டாக்களுக்குப் பரிசளித்ததும் இந்த தீவிரவாதம் தான். கூர்ந்து சிந்தித்தால் இரண்டு உலக மகா யுத்தங்கள் உட்பட மனித வரலாற்றில் நடந்தேறிய போர்கள் எல்லாம் தீவிரவாதத்தின் வெளிப்பாடாகும்.

அடிப்படை வாதம் செறிந்த சமயமோ, அதன் பிரிவோ, தனது கொள்கையை எங்கும் பரவச் செய்ய வேண்டும் என்று முனைந்தால் அதுவே பிற சமயத்தவரிடம் முரட்டுத் தனத்தையும் தூண்டிவிட்டு விடும். விளைவாக வன்முறை பெருகும். ஆகவே கோபதாபங்களைக் கட்டுக்குள் வைத்திருக்கவும், சகிப்புத் தன்மை உருவாகவும், முரண்பாடுகள் நீங்கிக் கொந்தளிப்புகள் இன்றி மனநிலை சாந்தமாக இயங்க என்ன செய்தால் நன்மை விளையும்? நியாயமான வரையறைக்குள் நாடுகளின் வல்லமைகளைக் கட்டுப்படுத்துதல் நன்மை தரும். கல்வியின் மூலமாகச் சமய நன்மைகளின் பொதுத் தன்மைகள் பயிற்றுவிக்கப்பட வேண்டும். அத்துடன் இக்கல்விமுறையானது அறிவு பூர்வமாக விஞ்ஞான ரீதியில் அமைந்திருக்க வேண்டும். அப்பொழுதுதான் அதை முழுமையாக ஏற்று சமுதாய மாற்றங்களை மக்களிடையே கொண்டு வர முடியும்.

பொருளாதாரத்தைப் பற்றித் தவறான புரிதலால், 'செல்வமே எல்லாம்; அதுவே அனைத்தின் ஆதியும் அந்தமும்' என்ற சிந்தனை வலுப்பெற்று விடுகிறது. இதன் விளைவு குடும்ப நெருக்கங்கள், மனித உறவுகள், சமுதாயக் கடமைகள் போன்றவை பின்னுக்குத் தள்ளப்படுகின்றன.

ஆசை மனிதனின் உடன் பிறப்பு, ஆசையே வாழ்க்கையின் பிரதான உந்து சக்தி என்றாலும் மிகையாகாது. ஆசைகளைக் கட்டுப்படுத்தாதபோது, சீரமைக்கப்படாதபோது அது பேராசையாக மாறுவதுடன், ஆசை நிறைவேற்றப்படத் துணையாகும் செல்வம் பேராபத்துக்கு வழிவகுத்துவிடுகிறது.

பொருளியல் உலகில் வாழும் மனிதன், தன்னுடைய பிரச்சனைகளுக்கான தீர்வையும் பொருளியல் உலகிலேயே தேடுகிறான். ஆனால் பிரச்சனைகளின் வேர் பொருளியல் உலகில், அதாவது புறஉலகில் இல்லை. இதன் வேர் அகஉலகில் ஆசைகளைத் தோற்றுவித்த மன உலகில் - நம்முடைய நடத்தைகளின் சித்தாந்தங்களில் உறைந்து கிடக்கின்றன. ஆகவே புறஉலகையும் அதைவிட அகஉலகையும் அதிகமாக (மனதை) ஆராய்ந்து தீர்வைக் காண வேண்டும்.

தேவைக்கு மேல் சொத்தையும், செல்வத்தையும் சேகரிக்காமல் தவிர்த்து, தங்களின் மகிழ்ச்சிக்காகப் பிறருக்குத் துன்பம் விளைவிப்பதையும் பிறர் பொருளை அபகரிப்பதையும் முழுமையாகக் கைவிட வேண்டும்.

### உலகை அச்சுறுத்தும் தீவிரவாதம்

உலகின் அமைதிக்கும், வளத்திற்கும், தீவிரவாதத்தின் செயல்களால் ஆபத்து என்ற அச்ச உணர்வு எழுந்துள்ளது. உலகம் முழுவதும் பரவியுள்ள தீவிரவாதம், வளர்ச்சி அடைந்த நாடுகளின் மற்றும் வளர்ந்து வரும் நாடுகளின் பொருளாதாரத்தைப் பின்னடைவு செய்ய வைக்கிறது. தீவிரவாதம் ஒரு குறிப்பிட்ட பகுதியில் மட்டுமே காண முடிகிறது, என்றில்லாமல் உலக நாடுகள் பலவற்றிலும் தனது வேர்க்கால்களை நீட்டிப் பரப்பி வேரூன்றியுள்ளது.

தீவிரவாதத்தின் பல்வேறு விதமான கருத்துக்கள், அந்தப் பகுதி மக்களைத் தீவிரவாதத்தின் பக்கமாக ஈர்க்கக் காரணமாகி இறுதியில் அப்பகுதியின் அமைதியும், வளமும் மிகவும் மோசமாக பாதிக்கப்பட்டு ஆபத்துக்குள்ளாகி விடுகிறது.

இன்று காணப்படும் தீவிரவாதம் மனித இனத்திற்குப் புதிதல்ல, ஆதிகாலம் தொட்டே மானுட இனத்தின் வளர்ச்சியிலும் நாகரிகத்திலும் வன்முறைச் செயல்கள் ஒரு பகுதியாகவே இருந்திருக்கிறது. இன்றைய காலகட்டத்தில் தீவிரவாதம் முறையாகத் திட்டமிட்டுச் செயல்படும் அமைப்பாக (Organized nature) உருவாகி வளர்ந்துள்ளதால் அதிகக் கவலைப்பட வேண்டியுள்ளது.

## தீவிரவாதத்திற்கான காரணங்கள்

அறிவியல் தொழில்நுட்ப வளர்ச்சியிலும், நாடுகளுக்கிடையே ஏற்படும் உள்ளீடான இயல்பான போட்டிகளால் தீவிரவாதம் பலவிதங்களில் வளரக் காரணிகளாக உருவாகியுள்ளன. எதிர்காலத்தில் உலக நாடுகளிடையே விரோதம், கருத்து வேறுபாடு, பகைமை காரணமாக நேரடியான போரில் ஈடுபட மாட்டார்கள். ஆனால் இச்செயல் அறிவியலும் தொழில்நுட்பமும் சார்ந்து இருக்குமென்று கூறப்படுகிறது.

நாடுகளுக்கிடையே உண்டாகும் கருத்து வேறுபாடுகள், நீர் ஆதாரங்கள் போன்ற இயற்கை வளங்களைப் பங்கிட்டுக் கொள்வது, நாடுகளுக்கிடையே எல்லைப் பிரச்சினைகள், அகதிகள் வருகை, மதவெறிச் சண்டைகள், பூமிக்கடியில் இருந்து கிடைக்கும் இயற்கை தரும் எண்ணெய் வளங்களைத் தங்கள் கட்டுப்பாட்டில் வைத்துக் கொள்ளல், இன வேறுபாடுகள், மொழி, பண்பாடு, பழக்க வழக்கங்கள், கலாச்சாரம், வாணிபம் போன்றவைகள் தீவிரவாதத்திற்கான நீண்ட பட்டியலில் இடம்பெறும் சில சக்திமிக்க வலிமையான காரணங்களாக அமைந்துள்ளன.

தீவிரவாதம் என்பது மனித அறிவுக்கு எட்டாத ரகசிய நிகழ்வு அல்ல. சண்டையிடும் குழுக்கள், தங்கள் தேவைகளை நிறைவேற்றிக் கொள்ள, அரசியல் வன்முறையால் உலக முழுவதும் மறைமுக நடவடிக்கைகள் மூலம் செயல்பட்டுக் கொண்டிருக்கின்றன. தீவிரவாதம் என்பது ஒரு விதமான முன்கூட்டியே திட்டமிட்டுச் செயல்படும் வன்முறைத் தன்மை தான். இது இரகசியமாகச் செயல்படும் தீவிரவாதக் குழுக்களால், போராட்டத்தில் (ஈடுபடாத), சம்பந்தமில்லாத அப்பாவிக்கள் மீது, பொதுமக்களின் கவனத்தை ஈர்க்கும் வகையில் நடத்தப்படும் தாக்குதல் எனலாம். சில தென் ஆப்பிரிக்க நாடுகளில் அரசு அதிகாரத்தைத் தன் வசம் எடுத்துக் கொண்டு நடைபெற்றுவரும் இராணுவ ஆட்சிகளும் மற்றும் தன்னிச்சையாக செயல்பட்டுக் கொண்டிருக்கும் கொரில்லா போராளிக் குழுக்கள் போன்ற அமைப்புகளும் இந்த விதமான முக்கியத்துவம் வாய்ந்த தீவிரவாத அமைப்புகளாகக் கருதப்படுகின்றன.

## உலகமகா யுத்தங்களுக்குப் பின்னர் தீவிரவாதம்

வரலாற்றின் பக்கங்களைப் புரட்டிப் பார்க்கும்போது, உலக அளவில் தீவிரவாதத்தின் பரிணாம வளர்ச்சியை புரிந்து கொள்ள இயலும்.

வல்லரசுகள் முதல் மற்றும் இரண்டாம் உலக மகா யுத்தங்களுக்குப் பின்னர், பிற நாடுகளில் ஏற்படுத்தியிருந்த ஐரோப்பிய நாடுகளின் காலனி குடியேற்றங்களின் எண்ணிக்கைகளைக் குறைத்துக் கொள்ளத் தொடங்கினர். காலனிகளின் பிடியிலிருந்து சுதந்திரம் பெற்று விடுதலையான நாடுகளில் வாழும் பூர்வீக குடிமக்களின் உணர்வுகளை

குறைத்து மதிப்பீடு செய்யப்பட்டு விடப்பட்டன. உதாரணமாக :- இவ்வாறு புதியதாக உருவான நாடுகளில் மத, இன, மொழி அடிப்படையில் சிறுபான்மையினராக இருந்தவர்களுடன் சேர்க்கப்பட்டே, அந்த பெரும்பான்மையினரின் இரக்கத்தின்பால் விடப்பட்டனர். இந்த பெரும்பான்மையினர், சிறுபான்மையினர் கலப்புச் சூழ்நிலை உள்நோக்கத்துடனேயே வளர்க்கப்பட்டும் வந்தன. இந்த பிரித்தாளும் தந்திரம் காரணமாய்த் தேசிய இயக்கங்கள் தோன்றிச் சுதந்திர உரிமைக் கோரிக்கை எழுவதற்குப் பல நாடுகளில் பல ஆண்டுகள் காலதாமதம் ஆயின.

முதல் உலகப் போருக்குப் பின்னர் குர்து இன மக்கள், அவர்களுக்கென என தனிநாடு ஏற்படுத்தித்தரப்படும் என்று வாக்குறுதி அளிக்கப்பட்டிருந்தனர். ஆனால் போருக்குப்பின்னர் நாடுகளின் எல்லைகளை நிர்ணயித்தபோது குர்து இனத்தவர்களுக்கென்று தனிநாடு உருவாக்கப்படாமல் துருக்கி, ஈரான், ஈராக் நாடுகளுக்கிடையே பொதுவாக விடப்பட்டனர். பாலஸ்தீனம் பிரிக்கப்பட்டு இஸ்ரேல் என்ற யூதர்களின் புதிய நாடு உருவாக்கப்பட்டது. அயர்லாந்தின் விடுதலைப் படையினர் இங்கிலாந்தின் வடபகுதிகளைத் தங்கள் நாட்டுடன் இணைத்துக் கொள்ளச் செய்யும் முயற்சிகள் இன்றுவரையிலும் தொலைதூரக் கனவாக உள்ளன.

சீனா, பிரேசில், கியூபா போன்ற நாடுகளில் பாதிக்கப்பட்ட குழுக்களைச் சேர்ந்த மக்கள், அந்நாட்டு அரசுகளுக்கு எதிராகக் குரலெழுப்பி, திடீரென பெரிய மாற்றங்களை ஏற்படுத்தி வெற்றி பெற்றதும் போராளிகள் உருவாகக் காரணங்களாகி விட்டன.

பொருளாதார வல்லரசுகளும், சில நாடுகளில் மட்டுமே பொருள் வளம் குவிக்கப்படுவதும் - அந்த நாடுகள் பிற நாடுகள் மீது சர்வாதிகாரிகளாக செயல்படும் அமைதிக்காலப் போர் நிலைமைகளை (cold war situations) உருவாக்கி மறைமுகப் போர்களையும், தீவிரவாதத்தையும் தூண்டிவிடும் தீப்பொறிகளாகச் சிலநாடுகளில் உருவாகி விட்டன. கம்யூனிசத்திற்கும் குடியரசுக்கும் இடைப்பட்ட போராட்டமே அமைதிக்காலப் போர் சூழல் (Cold war) என்று வரையறை செய்யலாம்.

## இந்தியத் துணைக் கண்டத்தில் தீவிரவாதம்

இந்திய துணைக் கண்டத்தின் வடக்கு, கிழக்கு மற்றும் மேற்கு திக்குகளின் நீண்ட எல்லைப் பகுதிகளில் பெரும் சவால்களை எதிர் கொள்ள வேண்டியுள்ளது. மாவோயிஸ்டுகளின் தாக்குதல்கள் உள்நாட்டு அமைதிக்கு அச்சுறுத்தலாக உள்ளன. சட்டீஸ்கர் மாநிலத்தில் தன்டோவா காட்டுப்பகுதியில் மத்தியப் பாதுகாப்புப் படையினர் (CRPF) எழுபத்தைந்து பேர்கள் மாவோயிஸ்டுகளால் சூழப்பெற்றுக் கொல்லப்பட்டனர். ஒரிசாவில் மாவட்ட ஆட்சியர் திரு. R. வீனீல் கிருஷ்ணா மால்கண்ட்கிரி பகுதியில் (Malkangiri) மாவோயிஸ்டுகளால் கடத்தப்பட்டார்.

நாட்டின் ஒரு பகுதியில் அபரிமிதமான வளர்ச்சியும் மற்றொரு பகுதியில் கவனிப்பு இன்றிப் பின்தங்கி இருப்பதும், எங்கும் பரவலாப் பெருகியிருக்கும் ஊழலும், சரியான படி திட்டமிடப்படாமல் மேற்கொள்ளப்படும் மாநில, மைய அரசுகளின் திட்டங்களும் புகைந்து கொண்டிருக்கும் தீவிரவாதத்திற்கு நெய் வார்ப்பது போல் அமைந்து விடுகின்றன.

இந்தியாவில் காஷ்மீர் பகுதியில் வாழும் மக்கள் தீவிரவாதிகளை 'ஆஸாதிகள்' என்றும் 'சுதந்திரப் போராட்ட வீரர்கள்' என்றும் நம்பப்பட்டு தீவிரவாதம் வளர்க்கப்படுகிறது.

எந்த ஒரு யுத்தத்திலும் முதலில் தன்னுடைய 'எதிரி யார்' என்று அடையாளம் கண்டு கொள்ள வேண்டும் என்பதே முதல் விதியாக அமையும். தவறாக வழிநடத்தப்பட்ட இளைஞர்களும், சிறுவர்களுமே ஈடுபடுத்தப்படுகிறார்கள் என்பது தான் மிகவும் துக்ககரமானது. பெரும்பாலும் தீவிரவாதத்திற்கு திட்டமிட்டவர்கள் பின்னணியில் இருந்து கொண்டு தப்பி விடுகின்றனர்.

மனித சமுதாயத்தை எல்லாத் தருணங்களிலும் மேம்பட்ட விழுமியங்களாக்குவன. (Noble Values) 'ஈட்டுதலும் பகிர்ந்து கொள்ளுதலும்' ' தொண்டும் தியாகமும்.' இத்தகைய விழுமியங்களே அழிவிலிருந்து காத்து வருகின்றன என்பதை நினைவு கூர்ந்து கொள்ள வேண்டும்.

## தற்காலத்தில் தீவிரவாதத்தின் போக்கு

1990 ம் ஆண்டிலிருந்து தீவிரவாதம் புதிய வடிவம் எடுத்துள்ளது. அது தீவிரவாதத்திற்கு எதிர் நடவடிக்கை எடுக்கும் இடங்களில் மனித வெடிகுண்டுகளும், தற்கொலைப்படைகளும் தீவிரவாதிகளால் அறிமுகப்படுத்தப்பட்டுப் புதிய அச்சத்தை ஏற்படுத்தியுள்ளது.

உலக நாடுகள் எல்லாம் தீவிரவாதிகளின் தேவைகளையும் பூர்த்தி செய்து, அவர்களின் கோரிக்கைகளை நிறைவேற்ற அரசியல் ரீதியான பேச்சுவார்த்தைகள் நடத்தத் தயாராக உள்ளனர். தீவிரவாதத்திலிருந்து முழுமையாக விடுபடுவதற்கு தீவிரவாதிகளுக்கு மீட்புத் தொகை வழங்கவும், பயங்கரமான தீவிரவாதிகளை விடுதலை செய்யவும் மற்றும் அவர்களின் பிற கோரிக்கைகளை நிறைவேற்றவும், அரசுகள் ஒத்துக் கொள்கின்றன.

இத்தகு செயல்கள், உண்மையில் தீவிரவாதிகளை மேலும் உற்சாகமூட்டி, தீவிரவாதத்தின் புதிய இலக்கை நிர்ணயித்து ஆச்சரியப்பட வைக்கும் விதமாக நவீன முறையில் தாக்குதல்களும் போராட்டங்களும் நடத்த உதவுகின்றன. அமெரிக்காவின் 'உலக வர்த்தக மையம்' மீது நடத்தப்பட்ட தீவிரவாதிகளின் தாக்குதல், நாகரிக உலகின் மீது நடத்தப்பட்ட அதிர்ச்சியளிக்கும் மிகக் கொடூரமான செயலாகும்.

## தீவிரவாதத்திற்கான தீர்வுகள்

மேற்கூறப்பட்ட பல்வேறு காரணங்களின் அடிப்படையில் தீவிரவாதத்தின் கோரமுகம் வெளிப்படுத்தப்படுகிறது. தற்காலச் சூழ்நிலையில் அமைதியுடன் அனைவரும் கூடிவாழ்வதற்கு கீழ்க்கண்ட தீர்வுகளை மேற்கொள்வதும் நடைமுறைப்படுத்துவதும் நன்மை பயக்கும்.

- ★ தீவிரவாதிகளை அழைத்து நேரடியாக அவர்களுடன் கலந்தாலோசித்து, பிரச்சனைகளை எளிதாகக் கையாள்வதுடன் அவற்றிற்கு நிரந்தர தீர்வு காணுதல் வேண்டும்.
- ★ நாடுகளுக்கிடையே அமைதிப்போர்காலச் சூழலைத் தவிர்த்து (Coldwar) நல்ல புரிந்துணர்வுகள் மூலம் நட்பை பலப்படுத்துதல் வேண்டும்.
- ★ உலக சமுதாயம் ஒன்றுகூடி தென்னாப்பிரிக்க நாடுகளில் நிலவும் வறுமையின் கொடூரப்பிடியிலிருந்து அந்நாட்டு மக்களை மீட்டெடுக்க வேண்டும். போர்க் குணத்தையும், இனமோதல்களையும் இதன் மூலம் முடிவுக்கு கொண்டு வருதல் வேண்டும்.
- ★ அணுசக்தித் தொழில்நுட்ப பரவலையும், அணு ஆயுதம் தொடர்பான தீவிரவாதத்தையும் மறு ஆய்வுக்கு உட்படுத்தி, உலக நாடுகளின் அணு சக்திக் கொள்கைக் கருத்து வேறுபாடுகளைப் போக்க வேண்டும்.
- ★ உலகில் உள்ள இயற்கை வளங்களை உபயோகப்படுத்திக் கொள்ளும் செயல்களில் மேற்கொள்ளப்படும் பேதவேற்றுமைகள் மீது கவனம் செலுத்திக் களைவது தீவிரவாதத்திற்கு முடிவு காண உதவும்.
- ★ உலகளாவிய எச்சரிக்கைகளை மிதப்படுத்தி (Reducing Global Warning) கியோடோ (Kyoto) ஒப்பந்தத்தை தாண்டி, பிற நாடுகளையும் இணைத்துக் கொண்டு உலக அமைதியை அடைவதில் வெற்றிபெறுதல் வேண்டும்.
- ★ ஜெனீவா ஒப்பந்தத்தைப் பின்பற்றுவதும், குவாண்டனமா சிறையை (Guantanamo Prison) மூடுவதுடன், சித்திரவதை செய்யும் கோட்பாடுகளைப் பின்பற்றும் உலகின் சில நாடுகளின் செயலையும் தவிர்ப்பதன் மூலம் தீவிரவாதத்திலிருந்து திரும்ப வழிவகை காணுதல் வேண்டும்.
- ★ மானிட நலன்கருதி, பொருளாதாரத்தில் வளர்ச்சியடைந்த நாடுகளின் வெளியுறவுக் கொள்கைகள், சட்ட திட்டங்கள், தீர்மானங்களை எல்லாம் மறு ஆய்வு செய்து திருத்தங்களை ஏற்படுத்திச் செயல்படுத்துதல் வேண்டும்.








“If there be righteousness in the heart,  
There will be beauty in the character,  
If there is beauty in the character,  
There will be harmony in the home,  
If there be harmony in the home,  
There will be order in the nation,  
If there is order in the nation,  
There will be peace in the world”

Dr. APJ Abdul Kalam



ISBN 978-93-87009-32-5



**என்.ஜி.எம். கல்லூரி**  
பொள்ளாச்சி